

॥ रामभुजङ्गप्रयातस्तोत्रम् ॥

विशुद्धं परं सच्चिदानन्द-रूपम्
 गुणाधारम् आधार-हीनं वरेण्यम्।
 महान्तं विभान्तं गुहान्तं गुणान्तम्
 सुखान्तं स्वयं धाम रामं प्रपद्ये ॥ १ ॥

शिवं नित्यम् एकं विभुं तारकाख्यम्
 सुखाकारम् आकार-शून्यं सुमान्यम्।
 महेशं कलेशं सुरेशं परेशं
 नरेशं निरीशं महीशं प्रपद्ये ॥ २ ॥

यद् आऽवर्णयत् कर्ण-मूलेऽन्त-काले
 शिवो राम रामेति रामेति काश्याम्।
 तदेकं परं तारक-ब्रह्म-रूपम्
 भजेऽहं भजेऽहं भजेऽहं भजेऽहम् ॥ ३ ॥

महारत्न-पीठे शुभे कल्प-मूले
 सुखासीनम् आदित्य-कोटि-प्रकाशम्।
 सदा जानकी-लक्ष्मणोपेतम् एकम्
 सदा रामचन्द्रं भजेऽहं भजेऽहम् ॥ ४ ॥

क्वणद्रत्न-मञ्जीर-पादारविन्दम्
 लसन्मेखला-चारु-पीताम्बराढ्यम्।
 महारत्न-हारोल्लसत्-कौस्तुभाङ्गम्
 नदच्चञ्चरी-मञ्जरी-लोल-मालम् ॥ ५ ॥

लसच्चन्द्रिका-स्मेर-शोणाधराभम्
 समुद्यत्-पतङ्गेन्दु-कोटि-प्रकाशम् ।
 नमद्-ब्रह्म-रुद्रादि-कोटीर-रत्न-
 स्फुरत्-कान्ति-नीराजना-ऽऽराधिताङ्घ्रिम् ॥ ६ ॥

पुरः प्राञ्जलीन् आञ्जनेयादि-भक्तान्
 स्व-चिन्मुद्रया भद्रया बोधयन्तम् ।
 भजेऽहं भजेऽहं सदा रामचन्द्रम्
 त्वदन्यं न मन्ये न मन्ये न मन्ये ॥ ७ ॥

यदा मत्समीपं कृतान्तः समेत्य
 प्रचण्ड-प्रतापैर्-भटैर्-भीषयेन्माम् ।
 तदाऽऽविष्करोषि त्वदीयं स्वरूपम्
 तद् आपत्-प्रणाशं स-कोदण्ड-बाणम् ॥ ८ ॥

निजे मानसे मन्दिरे सन्निधेहि
 प्रसीद प्रसीद प्रभो रामचन्द्र ।
 स-सौमित्रिणा कैकयी-नन्दनेन
 स्व-शक्त्याऽनुभक्त्या च संसेव्यमान ॥ ९ ॥

स्वभक्ताग्रगण्यैः कपीशैर्-महीशैर्-
 अनीकैरनेकैश्च राम प्रसीद ।
 नमस्ते नमोऽस्त्वीश राम प्रसीद
 प्रशाधि प्रशाधि प्रकाशं प्रभो माम् ॥ १० ॥

त्वम् एवासि दैवं परं मे यदेकम्
 सुचैतन्यम् एतत् त्वदन्यं न मन्ये।
 यतोऽभूद् अमेयं वियद्-वायु-तेजो-
 जलोर्व्यादि-कार्यं चरं चाचरं च॥ ११ ॥

नमः सच्चिदानन्द-रूपाय तस्मै
 नमो देव-देवाय रामाय तुभ्यम्।
 नमो जानकी-जीवितेशाय तुभ्यम्
 नमः पुण्डरीकायताक्षाय तुभ्यम्॥ १२ ॥

नमो भक्ति-युक्तानुरक्ताय तुभ्यम्
 नमः पुण्य-पुञ्जैक-लभ्याय तुभ्यम्।
 नमो वेद-वेद्याय चाऽऽद्याय पुंसे
 नमः सुन्दरायेन्दिरा-वल्लभाय॥ १३ ॥

नमो विश्व-कर्त्रे नमो विश्व-हर्त्रे
 नमो विश्व-भोक्त्रे नमो विश्व-मात्रे।
 नमो विश्व-नेत्रे नमो विश्व-जेत्रे
 नमो विश्व-पित्रे नमो विश्व-मात्रे॥ १४ ॥

नमस्ते नमस्ते समस्त-प्रपञ्च-
 प्रभाग-प्रवीण प्रमाण-प्रवीण।
 मदीयं मनस्-त्वत्-पद-द्वन्द्व-सेवाम्
 विधातुं प्रवृत्तं सुचैतन्य-सिद्धौ॥ १५ ॥

शिलाऽपि त्वदङ्घ्रि-क्षमा-सङ्गि-रेणु-
 प्रसादाद्धि चैतन्यम् आऽधत्त राम।
 नरस्-त्वत्पद-द्वन्द्व-सेवा-विधानात्
 सुचैतन्यम् एतीति किं चित्रम् अद्य ॥ १६ ॥

पवित्रं चरित्रं विचित्रं त्वदीयम्
 नरा ये स्मरन्त्यन्वहं रामचन्द्र।
 भवन्तं भवान्तं भरन्तं भजन्तो
 लभन्ते कृतान्तं न पश्यन्त्यतोऽन्ते ॥ १७ ॥

स पुण्यः स गण्यः शरण्यो ममायम्
 नरो वेद यो देव-चूडामणिं त्वाम्।
 सद्-आकारम् एकं चिदानन्द-रूपम्
 मनो-वागगम्यं परं धाम राम ॥ १८ ॥

प्रचण्ड-प्रताप-प्रभावाभिभूत-
 प्रभूतारि-वीर प्रभो रामचन्द्र।
 बलं ते कथं वर्ण्यतेऽतीव बाल्ये
 यतोऽखण्डि चण्डीश-कोदण्ड-दण्डः ॥ १९ ॥

दशग्रीवम् उग्रं सपुत्रं समित्रम्
 सरिद्-दुर्ग-मध्यस्थ-रक्षो-गणेशम् ।
 भवन्तं विना राम वीरो नरो वा-
 ऽसुरो वाऽमरो वा जयेत् कस्-त्रिलोक्याम् ॥ २० ॥

सदा राम रामेति रामामृतं ते
 सदारामम् आनन्द-निष्यन्द-कन्दम्।
 पिबन्तं नमन्तं सुदन्तं हसन्तम्
 हनूमन्तम् अन्तर्भजे तं नितान्तम् ॥ २१ ॥

सदा राम रामेति रामामृतं ते
 सदारामम् आनन्द-निष्यन्द-कन्दम्।
 पिबन्नन्वहं नन्वहं नैव मृत्योर्-
 बिभेमि प्रसादाद् असादात् तवैव ॥ २२ ॥

असीता-समेतैरकोदण्ड-भूषैर्-
 असौमित्रि-वन्द्यैरचण्ड-प्रतापैः।
 अलङ्केश-कालैरसुग्रीव-मित्रैर्-
 अरामाभिधेयैरलं दैवतैर्नः ॥ २३ ॥

अवीरासन-स्थैरचिन्मुद्रिकाढ्यैर्-
 अभक्ताञ्जनेयादि-तत्त्व-प्रकाशैः।
 अमन्दार-मूलैरमन्दार-मालैर्-
 अरामाभिधेयैरलं दैवतैर्नः ॥ २४ ॥

असिन्धु-प्रकोपैरवन्द्य-प्रतापैर्-
 अबन्धु-प्रयाणैरमन्द-स्मिताढ्यैः।
 अदण्ड-प्रवासैरखण्ड-प्रबोधैर्-
 अरामाभिधेयैरलं दैवतैर्नः ॥ २५ ॥

हरे राम सीतापते रावणारे
 खरारे मुरारेऽसुरारे परेति।
 लपन्तं नयन्तं सदा-कालम् एवम्
 समालोकयाऽऽलोकयाऽशेष-बन्धो ॥ २६ ॥
 नमस्ते सुमित्रा-सुपुत्राभिवन्द्य
 नमस्ते सदा कैकयी-नन्दनेड्य।
 नमस्ते सदा वानराधीश-वन्द्य
 नमस्ते नमस्ते सदा रामचन्द्र ॥ २७ ॥
 प्रसीद प्रसीद प्रचण्ड-प्रताप
 प्रसीद प्रसीद प्रचण्डारि-काल।
 प्रसीद प्रसीद प्रपन्नानुकम्पिन्
 प्रसीद प्रसीद प्रभो रामचन्द्र ॥ २८ ॥
 भुजङ्ग-प्रयातं परं वेद-सारम्
 मुदा रामचन्द्रस्य भक्त्या च नित्यम्।
 पठन् सन्ततं चिन्तयन् स्वान्तरङ्गे
 स एव स्वयं रामचन्द्रः स धन्यः ॥ २९ ॥
 ॥ इति श्रीमत्परमहंसपरिव्राजकाचार्यस्य
 श्रीगोविन्दभगवत्पूज्यपादशिष्यस्य श्रीमच्छङ्करभगवतः कृतौ
 श्री-रामभुजङ्गप्रयातस्तोत्रं सम्पूर्णम् ॥



Facebook: <http://facebook.com/StotraSamhita>

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>